





సత్యాన్ని వాళ్ళమ్మ వాడి చదువు కోసమే డబ్బుకి వ్యాపకం చేసింది. కాలేజీలో ఫీజూ గట్టా కట్టాలి. పుస్తకాలూ గట్టా కొనాలి.

“చూశావా వెళ్ళరా అంటే ముంగి మూతి పెట్టావు. కావలసిన దానికి ఏడు రెట్లు తెచ్చావు” అని వాళ్ళమ్మ గులాబీ పువ్వులాగ మొహాన్ని వికసింపచేసుకుని అంది.

సత్యానికి చిన్నప్పణ్ణుంచి ఏదో చీటీ ఇచ్చి వాళ్ళమ్మ పంపతం, వాడు వెళ్ళడం పరిపాటి. ఇప్పుడు బాగా జ్ఞానం వచ్చేసింది. నామోషీ తీటుకుంది.

“ఇంకెప్పుడూ నేను వెళ్ళను” అన్నాడు.

“పిచ్చి వేషాలు వెయ్యకు. వాళ్ళంతా వూళ్ళో మహా మహాలు. అతిరథ మహారధులు. వాళ్ళతో పరిచయం ఎంత పెంచుకుంటే అంత మంచిది. బొత్తిగా మరీ ముడుచుకుపోతున్నావు. చొరవవుండాలి.” అన్నది వాళ్ళమ్మ.

“నేనింక వెళ్ళను. ఇవాళ వెళ్ళేను అంటే” అన్నాడు.

“ఏం?”

“ఏమో!” అన్నాడు. వాడికి కళ్ళనిండా నీళ్ళు నిండాయి. వాడికి తెలుసు. ఏమని వాళ్ళమ్మకి చెబుతాడు? చెప్పలేడు. వాళ్ళమ్మకి తెలుసు. వాడికి బాగా జ్ఞానం వచ్చేసింది.

“పోనీ వెళ్ళొద్దులే. తమ్ముడే వెళతాడు. బాగా చదువుకో. ఆ పని మాత్రం చెయ్యి.” అన్నది వాళ్ళమ్మ. ఆ తరువాత నిజంగానే వాళ్ళమ్మ వాణ్ణి ఎక్కడికీ పంపడం మానేసింది. వాడి వెనకాల పుట్టిన వాడి తమ్ముణ్ణి పంపుతున్నది. వాడు వెడుతున్నాడు. తమ్ముడు పెద్దజుత్తు పెంచి చింపాంజీ లాగ తయారై అమ్మ చెప్పే పనులు హాయిగా చేస్తున్నాడు. వాడు యీ రోజుల కుర్రాడు. వాడేదీ భాతరు చెయ్యడు. రోడ్డు మీద నిలబడి వాడు సిగరెట్టు కాలేచే తీరులోనే వాడి స్వభావం కనబడుతుంది.

వెనక ఓసారి పండక్కి కుట్టించుకొన్న బట్టలు మిషను కుట్టువాడి దగ్గర సత్యం తీసుకుంటున్నాడు. ఇద్దరు ఆడవాళ్ళు అక్కడికి వచ్చారు.

“ఎన్నేసి జతలు కుట్టించుకొన్నారు?” అని ఒకరి ఆరా తీసింది.

“మూడేసి” అన్నాడు సత్యం.



“మొగుడు చచ్చిపోయినా ఒడ్డు బాగానే లాక్కొస్తున్నాది” అన్న దావిడ. ఆ మాట అందుకుని రెండో ఆవిడ-

“అందరికీ చేతనాతుందా? ఆవిడికి చేతనాను” అన్నది. ఆ మాటలు వాణ్ణి ఆనాడే శూలాల్లాగా గుచ్చుకున్నాయి.

రాత్రిళ్ళు వాళ్ళమ్మకోసం ఎవరో ఒకరు రోజూ వచ్చేవారు. ఉదయం గదిలో పకోడీలు, మిరపకాయ బజ్జీలు, చిరి చేగోడీలు కారపు సామానులు బోలెడు పొట్లాల్లో మిగిలి ఉండేవి. సత్యం, వాళ్ళ తమ్ముడు, చెల్లీ పొద్దున దెబ్బలాడుకు తినేవారు. జీడిపప్పు మిగిలివుంటే కీచులాట పెద్దదయేది! చిన్నప్పుడు వాడికేం అనిపించలేదు. ఎంతోసరదాగా వుండేది.

గదిలో రోజూ సీసా ఒకటి ఏమూలనో పడి ఉండేది. పదిపది పేను రోజులుకాగానే సీసాలన్నీ పోగుచేసి సీసాలు కొనేవాడికి అమ్మేవారు. ఆ వచ్చిన డబ్బులు ముగ్గురు పిల్లలూ పంచుకొనేవారు!

వాళ్ళమ్మ గది ఎప్పుడూ మందువాసన కొడుతూ ఉంటుంది. వాడి చిన్నప్పటినుంచి ఆ వాసన కొన్ని సంవత్సరాలై గదిని పట్టుకువొదలలేదు. వాళ్ళమ్మ పొద్దున మందువాసనతో ఘుమఘుమ లాడుతుంది. సాయంత్రం నెంటువాసనతో ఘుమఘుమ లాడుతుంది.

సత్యం వాళ్ళూ కాస్త పెద్దయినాక వాళ్ళింటికి ఎప్పుడో తప్ప సాధారణంగా ఎవరూ రావడంలేదు. వాళ్ళమ్మే బైటికి పోతున్నది. కారొస్తుంది. వెళుతుంది. కారొస్తుంది ఏ తెల్లవారు రూమునో, అర్థరాత్రి దింపుతుంది. జోగుతూ వచ్చి పడుకుంటుంది. పట్టణంలో పెద్ద లాడీలు వచ్చాయి. పెద్ద ఖాతాలు ఏర్పడ్డాయి.

సత్యానికి బాగా జ్ఞాపకం. వోనాడు తెల్లవారు రూమున రాజరత్నం గారు వాళ్ళమ్మని తీసుకొచ్చారు. రెండుచేతులా పట్టుకొని కారులోంచి ఇంచుమించు మోసుకొచ్చి గదిలో మంచంమీద జాగ్రత్తగా పడుకోబెట్టారు.

“మీ అమ్మని లేపకండి. కంగారు పడకండి. పొద్దునకి గీరపోయి సుశువుగా ఉంటుంది” అని చెప్పి వెళ్ళారు.

ఆనాడు సత్యానికంతా మామూలుగానే ఉండేది. ఇప్పుడు రక్తం ఉడికిపోతున్నది. కాని ఏమి చెయ్యగలడు?



మొగుడు చచ్చిపోయాక వాళ్ళమ్మ పిల్లలతో బతకడానికి వో మార్గాన్ని పడ్డది. ఆ మార్గం పట్టినవాళ్ళు సర్వ సాధారణంగా పాము నోట్లోపడి పాతాళానికి పోతారు. వాళ్ళమ్మ నిచ్చెనలు ఎక్కి పరమపద సోపానము చేరుకుంది! దాని పద్ధతిని "బౌరా" అని సంసారం చేస్తున్నది.

ఇరవై ఏళ్ళయి సత్యం భూమ్మీద బతుకుతున్నాడు. ఏ అన్నం తింటున్నాడు? ఏ బట్ట కడుతున్నాడు? చదువు ఎలాగ చదివాడు? ఆ ఉచ్చు లోంచి తప్పించుకోవడం వాడి తరంకాదు. ఆ ఉచ్చులోనే బతుకుతూ ది. కాం. పేసయాడు.

వాడి తమ్ముడు చదువుకి స్వస్తి చెప్పేశాడు. ఊళ్లో హుషారుగా తిరుగుతున్నాడు. వాళ్ళమ్మ నేహితుల్ని పట్టుకొని వాడు బాగా విజృంభించాడు. ఏ కారులో చూసినా వాడే. ఊళ్లో పెద్దలందరికీ వాడి అవసరమే. ఎక్కడికో పంపుతూ ఉంటారు. వాడు వెళుతూ ఉంటాడు. తోవంటపోతూ వాడు కనపడ్డాడా కార్లు ఆగిపోతాయి. వాణ్ణి ఎక్కించుకుని వెళతాయి!

తమ్ముడు తగలడ్డాడా, బాగుపడ్డాడా? చెప్పడం కష్టమే. సత్యానికి ఏమీ తెలియదు. చెల్లి గురించే వాడికి గాభరా పట్టుకుంది. అదీ పెద్దమనిషైంది. పెద్ద వేషాలు వేస్తున్నది. తల్లి వెంట వెళుతూ ఉంటుంది. తల్లి అడుగుజాడల్లో కొన్ని అడుగులు వేసేసిందా అని వాడికి భయంపట్టుకొంది.

తల్లిని మార్చడం వాడి తరంకాదు. తమ్ముడేమైనా ఖాతరులేదు. చెల్లి? అది సలక్షణంగా, లోకతీరుగా చక్కటి గృహిణి కావాలి. అదే వాడి ఆకాంక్ష. తనకి ఉద్యోగమే అయితే తాను పెళ్ళి చేసుకుని చెల్లిని తనతో తీసుకుపోవచ్చు.

ఉద్యోగానికి ప్రయత్నాలు చేస్తున్నాడు. ఫలిస్తాయని నమ్మకంలేదు. కాని వాడికి తెలియకుండానే వాళ్ళమ్మ వాడికి తగిన ప్రయత్నమే చేసింది. ఆ సమయమూ వచ్చింది. పొద్దున్నే చెప్పింది.

"సత్యం నువ్వు ఇవాళ నీ సర్టిఫికేట్లు పట్టుకుని సరిగ్గా పదిన్నరకి వింటున్నావా? - సరిగ్గా పదిన్నరకి రాజరత్నంగారి ఆఫీసుకి వెళ్ళు. నీకు బేంకి ఉద్యోగం తప్పకుండా ఇస్తారు" అన్నది. ఉద్యోగం రావడం ఇష్టమే కాని రాజరత్నం ద్వారా ఇష్టములేదు!



212

చా సో క థ లు

వాడు మాట్లాడలేదు. పదైపోయినా వాడు తెమలలేదు. వాడికి వెళ్ళడం ఇష్టం లేదు.

“లేదా ఉద్యోగం అక్కరలేదా? ఏవిటా నసుగుడు?” అన్నది వాళ్ళమ్మ. వాడిలో చలనం కలగలేదు.

“నువ్వు ఈ ఇంటికి విరుద్ధంగా తయారయ్యావు. నువ్వు ఉత్త అమాయకుడివి. నీకో ఉద్యోగం ఇప్పించి నీన్నో ఇంటివాణ్ణి చేద్దామనే ప్రయత్నం చేశాను. సమయం వచ్చింది. చెపుతున్నాను వెళ్ళు” అంది. వాడు కదలలేదు.

బేంకి మేనేజింగు డైరెక్టరుగారు వస్తున్నారు. ఉద్యోగం తప్పకుండా వస్తుంది. రాజరత్నంగారు “ఔము” మనిషి. ఆవేశ తప్పితే మరి దొరకడు. కోటి పనులున్న కోటిశ్వరుడు.

వాళ్ళమ్మ ఉండలేకపోయింది.

“నీ బాధ నాకు తెలుసు. నేనేపని చేసినా మీ కోసమే చేశానురా! వెళ్ళు. ఉద్యోగం వస్తే యీ యింటినీ, ఈ తల్లిని విడిచి మరో వూరు పోదువుగాని, నాకు తెలుసు. అప్పటిదాకా నీ మనసు స్థిమితపడదు. ఈ ఒక్కమాటుకి వెళ్ళు. నిన్ను బతిమాలుకొంటాను. వెళ్ళు” అని వాళ్ళమ్మ ఏడవడం మొదలుపెట్టింది. వాళ్ళమ్మ ఏడవగా వాడెప్పుడూ చూడలేదు.

వాడిమీద వాళ్ళమ్మ కడుపులో అంత ప్రేమ వుందని వాడికి తెలియదు. వాడికి కట్టలు తెగగొట్టుకుని ఏడుపు వచ్చింది.

“వెళతానమ్మా! వెళతాను” అని ఏడుస్తూ వెళ్ళి సర్టిఫికేట్లు తీశాడు. కాని ఔము పడకొండు దగ్గరైపోయింది. వాళ్ళమ్మ ఏడుస్తూనే వుంది.

‘త్వరగా వెళ్ళు ఔము అయిపోయింది’ అని హెచ్చరిస్తూనే వుంది. వాళ్ళమ్మ వాడి బాధ పూర్తిగా అర్థం చేసుకుని వుందని వాడికి తెలియదు. తెలుసుకుని కంపించి పోయాడు.

కారొచ్చిన చప్పుడే కాలేదు. కారు తలుపు చడిమని వేస్తే కారొచ్చిందని తెలిసింది. బూట్ల చప్పుడైంది. రాజరత్నంగారు తలుపు తోసుకుని టకటకా వచ్చేశారు.

“సత్యంని పంపమన్నాను. పంపావు కాదేమి?” అని అడిగారు.



“మీ దగ్గరకే వస్తున్నాడు. మీరు వచ్చేవారు” అన్నది వాళ్ళమ్మ.

“పదపద” అంటూ ఆయన సత్యంని ముందుకు తోసి చకచకా వెళ్ళిపోయారు. యాంత్రికంగా సత్యం వెంబడించాడు.

గొప్ప మానవతావాదిగా రాజరత్నంగారు వూళ్ళో పేరుమోశారు. ఏ మంచి కార్యానికి చందా కెళ్ళినా వచ్చినవాళ్ళు కోరుకున్నంత ఇస్తారు. సంతోషంగా, తిప్పకుండా వెంటనే ఇస్తారు. ఈ పని చేస్తాను, ఈ సాయం చేస్తాను అన్నారా చేసేరే. సత్యం రావడం ఆలస్యమైతే తనకి తానే- ఆయనకి వున్న వ్యాపకాలతో జ్ఞాపకం ఉంచుకొని—వచ్చేవాడు.

అవేశ బేంకి మేనేజింగు డైరెక్టరుగారే వచ్చారు. సత్యంకు ఉద్యోగంవేసి ఆర్డరు పట్టుకొని వచ్చారు-అప్లికేషను లేకుండానే! వెనకటి తేదీతో అప్లికేషను తీసుకున్నారు! రాజరత్నంగారి సిఫారుసుకి అంత విలువ ఉన్నది.

“రేపే! వెళ్ళి జాయిను అయిపో” అన్నారు డైరెక్టరుగారు.

“రేపే!” అన్నాడు సత్యం. అంత వెంటనేనా అని వాడి ఆశ్చర్యం.

“లేకపోతే రోజు జీతం పోదూ!” అన్నారు రాజరత్నంగారు.

“రోజు సర్వీసు పోతుంది” అన్నారు డైరెక్టరుగారు. సత్యం వాళ్ళదగ్గర నెలపు తీసుకున్నాడు. ఆ మధ్యాహ్నమే ఉన్న వూరు వదిలి మరో వూరుకి బస్సు ఎక్కాడు. బస్సుకి వచ్చి వాళ్ళమ్మ వాడిని కళ్ళు తుడిచేసుకుంటూ సాగనంపింది.

రోజల్లా చేతినిండా పని ఉండడంతో సత్యం కుదుటపడ్డాడు. వాడికి ఒకటే ఆలోచన. చెల్లికి పెళ్ళి చెయ్యాలి.

వాడి తమ్ముడు తరుచు వాడి వూరొచ్చి బ్యాంకి కొచ్చి వాణ్ణి పలిక రిస్తున్నాడు. డబ్బు కావాలా అని అడుగుతున్నాడు. వాళ్ళమ్మే తమ్ముణ్ణి కలియమంటున్నాది.

“నాకు డబ్బు అక్కరలేదు. చెల్లికి పెళ్ళి సంబంధం చూడండి” అని తమ్ముడికి చెప్పేడు.

తాను అందంగా ఉంటాడు. చెల్లి తనకన్నా అందమైంది. ఇద్దరిదీ వాళ్ళమ్మ పోలిక. తీవ్రంగా పెళ్ళి ప్రయత్నం చేస్తున్నాడు.

వాడి తమ్ముడెప్పుడూ కారొకటి పట్టుకొని వస్తాడు. వాడెందుకు



వస్తాడో సరిగ్గా సత్యానికి తెలియదు. చూచాయగా తెలుసు. వాడోనాడు వాళ్ళ బేంకి కెదురుగా ఉన్న ఆఫీసు దగ్గరే కారు ఆపేడు. తన దగ్గర కొచ్చాడు.

“ఇక్కడ కొచ్చావేం?” అని తమ్ముణ్ణి అడిగాడు.

“దాని మాటకేం? నిన్ను అమ్మ వస్తే నాతో తీసుకురమ్మంది. తేపు నెలవు పెట్టు. లేదా యీ ఆదివారం తప్పకుండా రమ్మంది.” తమ్ముడు చెప్పేడు.

“ఆదివారం వద్దామనే అనుకుంటున్నాను” అన్నాడు.

“ఇవాళే రాకూడదూ? ఎదురు ఆఫీసు చూశావు? అందులో ఇద్దరమ్మాయిలు ఉన్నారు. చాలా అందమైన వాళ్ళు. నువ్వు చూసే ఉంటావు. వాళ్ళని కారులో మనవూరు యీ రాత్రికి మోసుకుపోవడం మన ఉద్యోగం. నువ్వు సరదాగా రా” అన్నాడు తమ్ముడు.

“ఇదీ నీ ఉద్యోగం?”

“దీన్ని మించిన ఉద్యోగం లేదు. పెద్ద పెద్ద వాళ్ళ దగ్గరకి మీదికి పోతే అందరిదీ ఇదే బతుకు. నీతికిపోయినవాడు అడుక్కి పోతాడు. అడుక్కు తింటాడు.”

“అవినీతిలో ఉంది ఐశ్వర్యం!”

“ఉంది- ఈ అమ్మాయిల్ని హైదరాబాదు వెంటపెట్టుకుపోతే ఏ పనైనా, చేసుకు రావచ్చు” అన్నాడు తమ్ముడు. పెద్ద వాళ్ళ మధ్య తమ్ముడు పడ్డాడు. వాళ్ళ పెద్ద వ్యవహారంలో పెద్ద వ్యవహారే అయేడు.

“వస్తే ఇవాళ నాతో రా. ఈ అమ్మాయిలు మంచి ‘పైల్లో’ ఉన్నారు చూడువుగాని” అన్నాడు.

“నేను ఆదివారం వస్తాను” అన్నాడు సత్యం. ఆదివారం వెళ్ళేడు.

“అమ్మా చెల్లికి పెళ్ళి చేసేయ్యాలి” అన్నాడు.

“సంబంధం చూడు” అన్నది వాళ్ళమ్మ.

“చూశాను. నువ్వు తీసుకు రమ్మంటే ఆదివారం తీసుకొస్తాను.”

“కుర్రాడు ఏం చేస్తున్నాడు?”

“నా పనే. నాకన్నా రెండేళ్ళు సీనియరు.”



“గుమస్తా! గుమస్తా ఖర్మం దానికేమిరోయ్! చూడగలిగితే పది లక్షల సంసారిని చూడు” అన్నది వాళ్ళమ్మ.

“ఈ సంబంధం దానికి చాలు. సలక్షణంగా ఉంటుంది.”

“జనతా కోకకట్టి చల్లా కూడూ తినమంటావు.”

“అదే గౌరవంగా ఉంటుంది” అన్నాడు.

“చెల్లి నడుగు.” చెల్లి, తమ్ముడూ అక్కడే ఉన్నారు.

“ఛీ! నేను చేసుకోను. గుమస్తాగాడి జీతం గుడ్డ ముక్కలకి చాలదు” అన్నది చెల్లి.

“దాని పెళ్ళికేం తొందర నాయనా? తగుల్తాడు ఎవడో తగినవాడు” అని దీమాగా అంది వాళ్ళమ్మ.

లాభంలేదు. ఈ వ్యక్తులు వ్యక్తులవల్ల మారరు. వ్యవస్థ మార్చాలి.

ఎన్నాళ్ళో కాలేదు. వాళ్ళ తమ్ముడు వచ్చి సగర్వంగా చెప్పేడు.

“నీకు బ్రహ్మాండమైన న్యూస్. చెల్లి కోటిశ్వరుణ్ణి పట్టేసింది” అని చెప్పేడు. పట్టేసింది?

లక్ష రూపాయల మేడ దాని పేర రాసేశాడు. లక్ష రూపాయలు ఫిక్సెడ్ డిపాజిట్టు బేంకిలో దాని పేర కట్టాడు. కారు ఇచ్చాడు. ఎవరా కోటిశ్వరుడు?

రాజరత్నం!

“మేము మేడలోకి మారిపోయాము. ఎక్కడో చెపుతాను” అన్నాడు తమ్ముడు.

“చెప్పకు చెప్పకు. అది నేను వాచే చోటు కాదు” అన్నాడు సత్యం.